

# ALL INDIA RADIO THIRUVANANTHAPURAM



## ആകാശവാണി, തിരുവനന്തപുരം പ്രാദേശിക വാർത്തകൾ

TIME: 6.30 PM

DATE: 27-07.2024

### പ്രധാനവാർത്തകൾ

- 1) വികസിത് ഭാരത് @ 2047 ഓരോ ഇന്ത്യക്കാരന്റെയും അഭിലാഷമാണെന്ന് പ്രധാനമന്ത്രി നരേന്ദ്രമോദി. നീതി ആയോഗിന്റെ ഗവേണിംഗ് കൗൺസിൽ യോഗത്തെ പ്രധാനമന്ത്രി അഭിസംബോധന ചെയ്തു.
- 2) പ്രധാനമന്ത്രി നരേന്ദ്രമോദി ജനങ്ങളുമായി സംവദിക്കുന്ന പ്രതിമാസ റേഡിയോ പ്രഭാഷണ പരിപാടി മൻ കി ബാത് നാളെ.
- 3) ഷിരുരിൽ ഉണ്ടായ മണ്ണിടിച്ചിലിൽ കാണാതായ അർജുനെ കണ്ടെത്താനുള്ള ശ്രമം പ്രാദേശിക മുങ്ങൽ വിദഗ്ധരുടെ നേതൃത്വത്തിൽ പുരോഗമിക്കുന്നു.
- 4) സംസ്ഥാനത്തെ എല്ലാ മെഡിക്കൽ കോളേജ് കാമ്പസുകളിലും സുരക്ഷിത ആശുപത്രി- സുരക്ഷിത കാമ്പസ് യജ്ഞം ആരംഭിച്ചതായി മന്ത്രി വീണാ ജോർജ്ജ്.
- 5) 33-ാമത് ഒളിമ്പിക്സിന് പാരിസിൽ പ്രൗഢോജ്ജ്വലമായ തുടക്കം. ആദ്യദിനം ബാഡ്മിന്റൺ, ടെന്നീസ്, ഹോക്കി, ബോക്സിംഗ് മത്സരങ്ങളിൽ പ്രതീക്ഷ വച്ച് ഇന്ത്യ.

---

6) ഇന്ത്യ - ശ്രീലങ്ക ട്വന്റി -20 ക്രിക്കറ്റ് പരമ്പരയിലെ ആദ്യ മത്സരം രാത്രി ഏഴിന് ആരംഭിക്കും.

\*\*\*\*\*

**നിതി ആയോഗ്- പിഎം**

വികസിത് ഭാരത് @ 2047 ഓരോ ഇന്ത്യക്കാരൻറെയും അഭിലാഷമാണെന്ന് പ്രധാനമന്ത്രി നരേന്ദ്രമോദി പറഞ്ഞു. രാഷ്ട്രപതിഭവൻ കൾച്ചറൽ സെൻററിൽ നിതി ആയോഗിൻറെ 9-ാമത് ഗവേണിംഗ് കൗൺസിൽ യോഗത്തെ അഭിസംബോധന ചെയ്യുകയായിരുന്നു അദ്ദേഹം. ജനങ്ങളുമായി നേരിട്ട് ബന്ധപ്പെട്ടിരിക്കുന്നതിനാൽ വികസിത് ഭാരത് @ 2047 ലക്ഷ്യം കൈവരിക്കുന്നതിന് സംസ്ഥാനങ്ങൾക്ക് സജീവമായ പങ്ക് വഹിക്കാനാകുമെന്ന് ശ്രീ മോദി പറഞ്ഞു. ഈ ദശകം മാറ്റങ്ങളുടേതും സാങ്കേതികതയുടേതും ഭൗമരാഷ്ട്രീയത്തിൻറേതും അതിലുപരി അവസരങ്ങളുടേതുമാണെന്നും പ്രധാനമന്ത്രി പറഞ്ഞു. ഈ അവസരങ്ങൾ ഇന്ത്യ പ്രയോജനപ്പെടുത്തുകയും അന്താരാഷ്ട്ര നിക്ഷേപങ്ങൾക്ക് അനുകൂലമായ നയങ്ങൾ രൂപപ്പെടുത്തുകയും ചെയ്യണമെന്നും ശ്രീ. മോദി പറഞ്ഞു. യോഗത്തിൽ സംസ്ഥാനങ്ങളിലെയും കേന്ദ്ര ഭരണ പ്രദേശങ്ങളിലെയും മുഖ്യമന്ത്രിമാരും ലെഫ്റ്റനൻറ് ഗവർണർമാരും എക്സ് ഒഫീഷ്യോ അംഗങ്ങളും പ്രത്യേക ക്ഷണിതാക്കളും നിതി ആയോഗ് വൈസ് ചെയർമാൻ സുമൻ ബെറിയും മറ്റ് അംഗങ്ങളും പങ്കെടുക്കുന്നുണ്ട്.

\*\*\*\*\*

**മൻ കി ബാത്**

പ്രധാനമന്ത്രി നരേന്ദ്രമോദി ജനങ്ങളുമായി സംവദിക്കുന്ന പ്രതിമാസ റേഡിയോ പ്രഭാഷണ പരിപാടി മൻ കി ബാത് നാളെ രാവിലെ 11 മണിക്ക്. മൻ കി ബാത്തിൻറെ 112-ാം പതിപ്പാണിത്. ദൂരദർശൻറെയും ആകാശവാണിയുടെയും എല്ലാ ശൃംഖലകളിലും പരിപാടി തത്സമയം പ്രക്ഷേപണം ചെയ്യും. തുടർന്ന് പ്രാദേശിക പരിഭാഷയും ഉണ്ടായിരിക്കും.

\*\*\*\*\*

**വീണാ ജോർജ്ജ്.**

സംസ്ഥാനത്തെ എല്ലാ മെഡിക്കൽ കോളേജ് ക്യാമ്പസുകളിലും സുരക്ഷിത ആശുപത്രി- സുരക്ഷിത ക്യാമ്പസ് യജ്ഞം ആരംഭിച്ചതായി ആരോഗ്യ മന്ത്രി വീണാ ജോർജ്ജ്. മെഡിക്കൽ വിദ്യാഭ്യാസ വകുപ്പിന് കീഴിലുള്ള എല്ലാ സ്ഥാപനങ്ങളേയും ഉൾപ്പെടുത്തിയാണ് ഇത് നടപ്പിലാക്കുന്നത്. പരിശോധന ശക്തിപ്പെടുത്തി ആശുപത്രികളിലെ സുരക്ഷിതത്വം ഉറപ്പാക്കുക, ജീവനക്കാർ ഉത്തരവാദിത്വങ്ങൾ കൃത്യമായി നിർവഹിക്കുന്നുണ്ടെന്ന് ഉറപ്പാക്കുക, രോഗീ സൗഹൃദ അന്തരീക്ഷമൊരുക്കുക, ക്യാമ്പസുകളുടെ ശുചീകരണം എന്നിവയാണ് പരിപാടി ലക്ഷ്യമിടുന്നത്. ക്യാമ്പസിൽ നിന്നുള്ള പകർച്ചവ്യാധികൾ തടയുക, വിദ്യാർത്ഥികൾക്ക് രോഗഭീതി കൂടാതെയുള്ള പഠന സൗകര്യമൊരുക്കുക എന്നിവയും ലക്ഷ്യമിടുന്നു.

\*\*\*\*\*

**ഷീരുർ കാസർഗോഡ് (ഇൻട്രോ)**

ഷീരുരിൽ ഉണ്ടായ മണ്ണിടിച്ചിലിൽ കാണാതായ അർജുനെ കണ്ടെത്താനുള്ള ശ്രമം പന്ത്രണ്ടാം ദിവസവും തുടരുന്നു. പ്രാദേശിക മുങ്ങൽ വിദഗ്ധനായ ഈശ്വർ മാൽപെയുടെ നേതൃത്വത്തിലുള്ള സംഘമാണ് തിരച്ചിൽ നടത്തുന്നത്. പ്രാദേശിക മത്സ്യത്തൊഴിലാളികളടക്കം നിരവധി പേർ തിരച്ചിലിൽ പങ്കാളികളാണ്.

കൂടുതൽ വിവരങ്ങളുമായി ആകാശവാണി കാസർഗോഡ് ജില്ലാ പ്രതിനിധി പി ജഗന്നിവാസൻ.

\*\*\*\*\*

**നിപ**

നാല് പേരുടെ നിപ പരിശോധനാ ഫലങ്ങൾ കൂടി നെഗറ്റീവ് ആയതായി ആരോഗ്യ വകുപ്പ് മന്ത്രി വീണാ ജോർജ്ജ്

---

അറിയിച്ചു. പുതുതായി 7 പേരെയാണ് ആശുപത്രിയിൽ പ്രവേശിപ്പിച്ചത്. ആകെ 8 പേരാണ് ചികിത്സയിലുള്ളത്. 472 പേരാണ് നിലവിൽ സമ്പർക്ക പട്ടികയിലുള്ളത്. അതിൽ 220 പേർ ഹെറിസ്ക് വിഭാഗത്തിലാണ്. മലപ്പുറം കളക്ടറേറ്റിൽ വൈകുന്നേരം ചേർന്ന നീപ അവലോകന യോഗത്തിൽ മന്ത്രി വീണാ ജോർജ് ഓൺലൈനായി പങ്കെടുത്തു.

\*\*\*\*\*

**ജോർജ് കുര്യൻ**

കടലാമകൾ വലയിൽ കുടുങ്ങുന്നത് കാരണം രാജ്യത്തു നിന്നുള്ള ചെമ്മീൻ ഇറക്കുമതിക്ക് അമേരിക്ക ഏർപ്പെടുത്തിയിട്ടുള്ള നിരോധനത്തിന്റെ പശ്ചാത്തലത്തിൽ പ്രത്യേക തരം വല വികസിപ്പിച്ചെടുത്തതായി കേന്ദ്ര സഹമന്ത്രി ജോർജ് കുര്യൻ പറഞ്ഞു. കടലാമകളെ ഒഴിവാക്കി കൊഞ്ചുൾപ്പെടെയുള്ള മറ്റു മത്സ്യങ്ങളെ പിടിക്കാൻ കഴിയുന്ന തരം വലകളാണ് വികസിപ്പിച്ചതെന്ന് അദ്ദേഹം അറിയിച്ചു. കൊച്ചിയിൽ വാർത്താസമ്മേളനത്തിൽ സംസാരിക്കുകയായിരുന്നു മന്ത്രി.

\*\*\*\*\*

**രാമചന്ദ്രൻ കടന്നപ്പള്ളി**

മ്യൂസിയം പുരാവസ്തു, പുരാതന വകുപ്പുകളിലെ പദ്ധതികൾ സമയബന്ധിതമായി പൂർത്തീകരിക്കണമെന്ന് മന്ത്രി രാമചന്ദ്രൻ കടന്നപ്പള്ളി. പ്രവൃത്തി പുരോഗമിക്കുന്ന തിരുവനന്തപുരം കാര്യവട്ടം കാമ്പസിലെ അന്താരാഷ്ട്ര പഠന ഗവേഷണ കേന്ദ്രം, ബിഷപ്പ് വള്ളാപ്പള്ളി സ്റ്റാർക കുടിയേറ്റ മ്യൂസിയം ചെമ്പൻ തൊട്ടി, തെയ്യം മ്യൂസിയം ചന്തപ്പുര, എ.കെ.ജി സ്റ്റുതി മ്യൂസിയം പെരളശ്ശേരി എന്നിവയുടെ നിർമ്മാണ പ്രവൃത്തികൾ വേഗത്തിലാക്കാനും മന്ത്രി നിർദ്ദേശം നൽകി.

\*\*\*\*\*

**വി ഡി സതീശൻ**

യൂണിറ്റിന് 4 രൂപ 29 പൈസ നിരക്കിൽ വൈദ്യുതി വാങ്ങാനുണ്ടാക്കിയ കരാർ റദ്ദാക്കിയതിലൂടെ കോടിക്കണക്കിന്

---

രൂപയുടെ നഷ്ടമാണ് സംസ്ഥാന സർക്കാറും വൈദ്യുതി ബോർഡും ഉണ്ടാക്കിയതെന്ന് പ്രതിപക്ഷ നേതാവ് വി ഡി സതീശൻ പറഞ്ഞു. 8 മുതൽ 12 രൂപ വരെ നൽകിയാണ് ഇപ്പോൾ വൈദ്യുതി വാങ്ങുന്നത്. ഇതിലൂടെ ദിവസം പത്ത് മുതൽ 15 കോടി രൂപയുടെ നഷ്ടമാണ് ബോർഡ് വരുത്തിയത്. അഴിമതിയുടെയും കൊള്ളയുടെയും നഷ്ടം ജനങ്ങളുടെ തലയിൽ കെട്ടിവയ്ക്കാനാണ് സർക്കാർ ശ്രമിക്കുന്നതെന്നും പ്രതിപക്ഷ നേതാവ് ആരോപിച്ചു.

\*\*\*\*\*

**ആകാശവാണി @ 75**

ആകാശവാണി തിരുവനന്തപുരം നിലയത്തിന്റെ എഴുപത്തിയഞ്ചാം വാർഷികത്തോടനുബന്ധിച്ചുള്ള പ്രതിമാസ പ്രദാഷണ പരമ്പരയിലെ മൂന്നാം പ്രദാഷണവും കഥയരങ്ങും, നാളെ ഉച്ചയ്ക്ക് 2 മണി മുതൽ കരൂനാഗഠപ്പള്ളി ഓണാട്ടുകര ഹാളിൽ നടക്കും. തുടർന്ന് നടക്കുന്ന സമ്മേളനത്തിന്റെ ഉദ്ഘാടനം മന്ത്രി ജെ ചിഞ്ചുറാണി നിർവഹിക്കും. പ്രശസ്ത സാഹിത്യകാരൻ സുഭാഷ് ചന്ദ്രൻ പ്രദാഷണം നടത്തും.

\*\*\*\*\*

**പാരിസ് ഒളിമ്പിക്സ്(ഇൻട്രോ)**

ലോകമെങ്ങുമുള്ള കായിക പ്രേമികളുടെ നാലു വർഷത്തെ കാത്തിരിപ്പിന് വിരാമമിട്ട് 33 -ാമത് ഒളിമ്പിക്സിന് പാരിസിൽ തുടക്കമായി. പ്രൗഢോജ്ജ്വലമായ ഉദ്ഘാടന ചടങ്ങിനു ശേഷം വിവിധ വേദികളിലായി മത്സരങ്ങൾ ആരംഭിച്ചു. സെൻ നദിയിലും തീരത്തുമായി നടന്ന നൃത്ത, സംഗീത വിരുന്നോടെയാണ് ഒളിമ്പിക്സിന് തിരിതെളിഞ്ഞത്. ചരിത്രത്തിൽ ആദ്യമായാണ് തുറന്ന വേദിയിൽ ഒളിമ്പിക്സിന്റെ ഉദ്ഘാടനം നടന്നത്.

---

കൂടുതൽ വിവരങ്ങളുമായി പാരിസിൽ നിന്നും ആകാശവാണി വാർത്തകൾക്കു വേണ്ടി വി ശിവകുമാർ.  
(വോയിസ്..)

\*\*\*\*\*

### പാരിസ് ഒളിമ്പിക്സ്

പാരിസ് ഒളിമ്പിക്സിൽ ആദ്യദിനം ബാഡ്മിന്റൺ, ടെന്നീസ്, ഹോക്കി, ബോക്സിംഗ് മത്സരങ്ങളിൽ പ്രതീക്ഷ വെച്ച് ഇന്ത്യ. ഇന്ന് നടന്ന 10 മീറ്റർ എയർ പിസ്റ്റൾ വനിതാ വിഭാഗത്തിൽ ഇന്ത്യയുടെ മനു ഭാകർ ഫൈനലിൽ എത്തി. മൂന്നാം സ്ഥാനമാണ് മനു നേടിയത്. സാംഗ് വാൻ റിഥം 15 ാം സ്ഥാനം നേടി. പുരുഷ വിഭാഗത്തിൽ സരബ്ജോത് സിംഗ് ഒമ്പതാം സ്ഥാനത്തും അർജുൻ ചീമ 22 ാം സ്ഥാനത്തുമാണ്. ആദ്യ എട്ട് സ്ഥാനക്കാരാണ് മെഡൽ റൗണ്ടിലേക്ക് യോഗ്യത നേടുന്നത്. ബാഡ്മിന്റൺ, ടെന്നീസ്, ഹോക്കി, ബോക്സിംഗ് തുടങ്ങി വിവിധ വിഭാഗങ്ങളിലെ മത്സരങ്ങളും ഇന്ന് നടക്കും.

\*\*\*\*\*

### ക്രിക്കറ്റ്

മൂന്ന് മത്സരങ്ങളുള്ള ട്വന്റി-20 ക്രിക്കറ്റ് പരമ്പരയിലെ ആദ്യ മത്സരത്തിൽ ഇന്ത്യ ഇന്ന് ശ്രീലങ്കയെ നേരിടും. ശ്രീലങ്കയിലെ പല്ലെക്കൈലെ അന്താരാഷ്ട്ര ക്രിക്കറ്റ് സ്റ്റേഡിയത്തിൽ വൈകിട്ട് 7 നാണ് മത്സരം.

\*\*\*\*\*

### സ്കൂൾ ഒളിമ്പിക്സ്

ഒളിമ്പിക്സ് മാതൃകയിൽ കേരള സ്കൂൾ ഒളിമ്പിക്സ് - കൊച്ചി '24 എന്ന പേരിൽ സ്കൂൾ ഒളിമ്പിക്സ് സംഘടിപ്പിക്കുന്നു. നവംബർ 4 മുതൽ 11 വരെ കൊച്ചിയിൽ ആണ് സ്കൂൾ ഒളിമ്പിക്സ് നടക്കുകയെന്ന് മന്ത്രി വി.ശിവൻകുട്ടി പറഞ്ഞു. ഒന്നാം സമ്മാനം നേടുന്ന ജില്ലയ്ക്ക് മുഖ്യമന്ത്രിയുടെ പേരിൽ സ്വർണ കപ്പ് സമ്മാനമായി നൽകുമെന്നും മന്ത്രി പറഞ്ഞു.

---

ഇതോടനുബന്ധിച്ച് ചേർന്ന സ്വാഗതസംഘം രൂപീകരണയോഗം ഉദ്ഘാടനം ചെയ്യുകയായിരുന്നുമന്ത്രി.

\*\*\*\*\*

**മഴ-കേരളം**

കേരളത്തിലും ലക്ഷദ്വീപിലും അടുത്ത ദിവസങ്ങളിൽ വ്യാപക മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്.

ഇന്ന് കണ്ണൂർ, കാസർഗോഡ് ജില്ലകളിൽ മഞ്ഞ ജാഗ്രത പ്രഖ്യാപിച്ചു.

\*\*\*\*\*

\*\*\*\*\*

\*\*\*\*\*

RNU TVPM